
СВЯТКАВАННЕ 10-ГОДДЗЯ ПЕРШАГА З'ЕЗДУ БЕЛАРУСАЎ СВЕТУ 


б ліпеня адбыліся святочныя мерапрыемствы, прысвечаныя 10-м 
угодкам Першага з'езду беларусаў свету. Віншаванні з юбілеем пры- 
ходзілі ў адрас МГА “ЗБС “Бацькаўшчына” ўжо задоўга да гэтага ўра- 
чыстага ДНЯ. 

Святочныя мерапрыемствы пачаліся а 14-й гадзіне. На вуліцы 
Койданаўскай (цяпер Рэвалюцыйная) у фае дома 29 15 - будынку, дзе ў. 
1921 г. быў заснаваны Інстытут беларускай культуры, - адбылося 
ўрачыстае адкрыццё мемарыяльнай дошкі, прысвечанай заснавальнікам 
гэтай навучальнай установы. У прысутнасці творчай інтэлігенцыі, 
прадстаўнікоў грамадскіх арганізацый Беларусі і дыяспары, 
карэспандэнтаў урачыстасць пачаў акадэмік Радзім Гарэцкі, пасля 
выступіў ініцыятар стварэння дошкі прафесар Адам Мальдзіс. Аўтар гэтага 
манументальнага твора скульптар Алесь ІЦатэрнік урачыста адкрыў 
мемарыяльную дошку і прачытаў уласны пранікнёны верш. 

А палове на шостую ў вялікай зале Дома літаратара распачалася 
ўрачыстасць з удзелам дэлегатаў і гасцей Першага з'езду. Як і на Пер- 





шым з'ездзе беларусаў свету, гукі сурмы абвясцілі 
аб пачатку ўрачыстага пасяджэння. У прыўзня- 
тай атмасферы загучаў гімн Згуртавання “Баць- 
каўшчына” і слынны беларускі гімн “Мы вый- 
дзем шчыльнымі радамі”. Перад прысутнымі 
выступілі акадэмік Радзім Гарэцкі, старшыня 
Саюзу беларускіх пісьменнікаў Алесь Пашкевіч, 
даследчыца Лідзія Савік, гісторык Леанід Лыч, 
экс-міністр замежных спраў Пётр Краўчанка, 
экс-міністр інфармацыі Анатоль Бутэвіч, прад- 
стаўнікі беларускай дыяспары: з Літвы - Хве- 
дар Нюнька, з Польшчы - Яўген Вапа, з Расіі 
- Антон Сабалеўскі. 

Падчас урачыстасці працавала вялікая выстава, прысвечаная тром з'ездам беларусаў свету, якія прайшлі за гэты 
час, а таксама дзейнасці “Бацькаўшчыны” за 10 мінулых гадоў. 

А 19-й пачаўся святочны канцэрт. Канцэртная праграма была 
пабудавана на шэдэўрах беларускай музыкі ад ХУ да пачатку ХХ 
стагоддзяў. Трыо “Вытокі” пазнаёміла публіку з творамі Міхала 
Казіміра Агінскага, Міхала Клеафаса Агінскага, Міхала Ельскага, 
чым выклікала шчырае захапленне і авацыі. Далей на сцэне загу- 
чалі старадаўнія беларускія мужчынскія спевы ў выкананні фаль- 
клорнага гурта “Кудмень”. Завяршыў канцэртную праграму гурт 
сярэднявечнай беларускай музыкі “Стары Ольса” з высакароднымі 
і рашучымі мелодыямі 
старадаўніх літвінаў. 

Яшчэ доўга не ра- 
зыходзіліся людзі. У 
вестыбюле спявалі 
“Пагоню” і іншыя пат- 
рыятычныя песні. 

Урачыстасць ад- 
былася дзякуючы су- 
месным арганізацыйным намаганням “Бацькаўшчыны” і Саюзу беларускіх 
пісьменнікаў. 








Інфармацыйны цэнтр МГА “ЗБС “Бацькаўшчына” 


На фота: адкрыццё дошкі дзеячам Інбелкульта; адкрыццё Урачыстага па- 
сяджэння - гучыць гімн “Мы выйдзем шчыльнымі радамі”; Выстава, прысвеча- 
ная з'ездам беларусаў свету; канцэрт - на сцэне трыо “Вытокі”. 

! 





з з ааананаасааааааааааааа--- 


Вікторыя, Аўстралія 


“Беларускі Цэнтральны Камітэт у 
Вікторыі” адзначыў 59-ыя ўгодкі Друго- 
га Усебеларускага Кангрэсу. Старшыня 
“Фэдэральнай Рады Беларускіх Арганіза- 
цыяў у Аўстраліі” сп. Аўген Груша пры- 
вітаў прысутных і запрапанаваў хвілінай 
цішыні ўшанаваць памяць тых, хто аддаў 
жыццё за Беларусь. Асаблівую ўвагу сп. 
А.Груша звярнуў на сумную вестку аб 
смерці адданага сына Бацькаўшчыны, свя- 
той памяці Васіля Быкава. Перад закан- 
чэннем афіцыйнай часткі ўсе прысутныя 
з увагай праслухалі з касеты прамову 
Прэзідэнта Беларускай Цэнтральнай Рады, 
прафесара Радаслава Астроўскага на 
Другім Усебеларускім Кангрэсе, якую 
прынёс а. Аляксандр Грыцук. Пасля ўра- 
чыстага выканання гімна “Мы выйдзем 
шчыльнымі радамі” сяброўская бяседа пра- 
цягвалася спевамі і ўспамінамі мінулых 
дзён, атаксама ўспамінамі з падарожжаў 
тых, хто наведаў Беларусь і родныя мяс- 
ціны. 

Алег Шнэк 


На здымку: сябры “Беларускага Цэн- 
тральнага Камітэту ў Вікторыі”. 






Лондан, Англія 


У зале Беларускага культурна-рэ- 
лігійнага цэнтра ў Лондане адбыўся 57-ы 
Агульны гадавы з'езд “Згуртавання 
Беларусаў Вялікай Брытаніі”. Адкрыла 
З'езд Старшыня ЗБВБ Алёна Міхалюк. 
Спадарыня Міхалюк ад Галоўнай Управы 
дала справаздачу аб дзейнасці арганізацыі 
за мінулы год у Англіі і па-за яе межамі. 
Распавяла таксама пра падарожжа ў 
Беларусь, Літву, Бельгію, пра сустрэчы з 
прадстаўнікамі беларускіх арганізацый у 
гэтых краінах. Таксама паведаміла пра 
прыём у Ноцзе оў Соттоп5 у англійскім 
- Парламенце, арганізаваным Беларуска- 
Ангельскім Таварыствам, на якім 
прысутнічалі, апрача мясцовых беларусаў, 
Старшыня БНР Івонка Сурвілла, 
прадстаўнікі англійскай улады і госці з 
Беларусі. 

Пасля справаздачаў адбыліся дыскусіі. 
Быў абраны новы склад Галоўнай Управы: 
Старшыня А.Міхалюк, намеснік Старшыні 
П.Шаўцоў, сакратар І.Пачкаеў, скарбнік 
С.Пяткевіч, сябра Управы Джон Дзейка. 
На закрыцці З'езду прысутныя праспявалі 
беларускі нацыянальны гімн. 

Міхась Баяроўскі 


Таронта, Канада 


У навуковым жыцці беларускай 
дыяспары паважнае месца займае 
Беларускі інстытут навукі і мастацтва ў 
Нью-Ёрку (БІНІМ), які існуе ўжо 52 
гады. Менш вядома пра дзейнасць ягонага 
“малодшага брата” - у Канадзе, які мае 
такую ж назву. Канадскі БІНІМ быў 
створаны беларускай інтэлігенцыяй у 1968 
г. Дзейнымі сябрамі Інстытуту з'яўляюцца 
25 навукоўцаў. У гэтым годзе ў Таронта 
адбудзецца Кангрэс славістаў свету, дзе 
будуць працаваць тры секцыі па 
беларускіх справах. Адна па літаратуры і 
музыказнаўству. Будзе Круглы стол, у 
якім возьмуць удзел з Беларусі - Вінцук 
Вячорка, з ЗІЦА - Янка Запруднік і Вітаўт 
Кіпель. Будзе секцыя па лінгвістыцы на 
чале з Куртам Вулгайзэрам. У апошнія 
гады склад сяброў Інстытуту папоўніўся 
новымі сіламі з апошняй хвалі беларускай 
эміграцыі ў Канаду. Сярод іх сп. Ірына 
Лысенка, якая знайшла ў Канадзе шмат 
матэрыялаў, што датычаць гісторыі 
Беларусі, і зараз распрацоўвае новую тэму 
аб малавядомых аспектах падзей 
Кастрычніцкай рэвалюцыі ў Беларусі і іх 
уплыве на гісторыю краіны. 

Радыё “Свабода”. 2003. 24 чэр. 


Вільня, Літва 


Беларусы Літвы адрадзілі Купалле і 


Я кожны год святкуюць яго па-рознаму. У 


гэтым годзе адрадзілі даваенную трады- 
цыю. У касцёле св. Барталамея адбыло- 


“ ся набажэнства, яго адслужыў ксёндз Ян 


Шуткевіч. Каля касцёла дзейнічала вы- 
става кніг пра лекавыя расліны з біблія- 
тэкі школы імя Ф.Скарыны, з уласных 


- бібліятэк Галіны Войцік-Луцкевіч і Леа- 


кадзіі Мілаш, пра выкарыстанне лекавых 
раслін расказала Галіна Стральчэня. 

На свята беларусы-віленчукі запрасілі 
фальклорны гурт “Ветах” з Мінска. Яны 
спявалі, вадзілі карагоды, свята прадоў- 
жылася на беразе Вяллі ў Вяркяйскім 
парку каля вогнішча. У гэты дзень дзе- 
сяцікласнікі беларускай школы імя Ф.Ска- 
рыны атрымоўвалі пасведчанне. У гэты 
дзень пачулі страшную навіну - памёр 
Народны пісьменнік Беларусі Васіль 
Быкаў. У памяць аб ім вучні пасадзілі 
дрэўца. В.Быкаў у 1995 г. быў у беларус- 
кай школе ў Вільні, тут засталася светлая 
памяць пра яго. 

Купалле - гэта і гісторыя, і песня, з 
якой наш народ нёс са стагоддзя ў ста- 
годдзе свае радасці, смутак, надзею і веру 
ў светлую будучыню. Надзея заўсёды 
жывая. Свята падрыхтавалі Сяргей 
Вітушка і настаўнікі беларускай школы 
імя Ф.Скарыны. 

“Наша Слова”. 2003. 9 ліп. 


Польшча 
Паводле Усеагульнага перапісу жы- 
хароў Польшчы 2002 года сярод ня- 
польскіх народнасцей, якія найчасцей былі 


названы ў адказах, на першым месцы зна- 
ходзіцца нямецкая - 1529 тыс. асоб, а 
наступная, паводле афіцыйных дадзеных, 
беларуская - 48,7 тыс. Украінцаў у 
Польшчы - 31.0 тыс. асоб, рускіх - 6,1 
тыс., літоўцаў - 5.8 тыс. 

уи 5141. 2оу.ріІ 


Польшча 


Сталі вядомыя вынікі польскага пе- 
рапісу. 50 тыс. чалавек залічылі сябе да 
беларускай нацыянальнасці. Болей, чым 
чакалася. Болей, чым украінцаў і літоў- 
цаў у Польшчы разам узятых. Але меней, 
чым лічылася ў савецкі час. Нямала бе- 
ларусаў, трэба думаць, знайшлося сярод 
найбольшай нацменшасці ў Польшчы - 
775 тыс. чалавек залічылі сябе да “ніякай 
нацыянальнасці”. Са свечкаю беларусаў не 
знойдзеш цяпер у каталіцкай і яшчэ 100 
гадоў таму суцэльна беларускай Саколь- 
шчыне - асіміляваныя цалкам. Лапік бе- 
ларускасці ў Польшчы сціснуўся да пра- 
васлаўных паветаў. І ўсё ж 50 тыс. свядо- 
мых беларусаў - гэта сіла. Заціснутыя 
нефартуннымі акалічнасцямі, беларусы 
застаюцца супольнасцю, вернай сваёй 
нацыі. Шкодзіць толькі слабасць дзяржа- 
вы - Рэспублікі Беларусь. Бо ад каго бе- 
ларусы Беласточчыны маюць найменш 
падтрымкі, дык гэта ад суайчыннікаў. 

“Наша ніва”. 2003. 20 чэр. 


Рыга, Латвія 


Беларускі вакальны калектыў 
“Сьвітанак” браў удзел у святочным кан- 
цэрце з цыклу мерапрыемстваў, прысве- 
чаных 15-годдзю Асацыяцыі нацыяналь- 
на-культурных таварыстваў Латвіі. Выкон- 
валіся беларускія народныя песні і песні 
на словы Якуба Коласа і Янкі Купалы. 
Апошнім часам калектыў папоўніўся мо- 
ладдзю - 18-гадовымі хлопцамі і 
дзяўчатамі, так што цікавасць да беларус- 
кай песні сярод рыжскіх беларусаў расце. 

Таццяна Казак 


Рыга, Латвія 


У сталіцы Латвіі адбылася значная 
падзея. Першаму выпуску дзевяцікласні- 
каў Рыжскай беларускай школы ўручаны 
выпускныя дыпломы. У Пасольстве Рэс- 
публікі Беларусь з гэтай нагоды адбыўся 
прыём для выкладчыкаў навучальнай ус- 
тановы і прадстаўнікоў Рыжскай гарад- 
ской школьнай управы, у ходзе якога былі 
ўручаны вучэбныя дапаможнікі, мэбля, 
сувенірная прадукцыя і аргтэхніка, пера- 
дадзеныя ў якасці шэфскай дапамогі ад- 
міністрацыяй Савецкага раёна горада 
Мінска. Пасол Беларусі ў Латвіі Вадзім 
Ламкоў выказаў удзячнасць педагагічна- 
му калектыву за ўклад настаўнікаў у спра- 
ву захавання і развіцця беларускай асве- 
ты на латвійскай зямлі, а таксама прыняў 
удзел ва ўрачыстай цырымоніі ўручэння 
выпускных атэстатаў школы. 

“Голас Радзімы”. 2003. 10 ліп. 


ВЯЛІКАЯ СТРАТА 


22 чэрвеня пайшоў з жыцця народны пісьменнік Беларусі, грамадскі дзеяч, адданы патрыёт ВАСІЛЬ БЫКАЎ 
Імя Васіля Быкава вялікімі літарамі ўпісана ў гісторыю Беларусі. Ён паклаў сваё ахвярнае, працавітае жыццё на алтар 
Радзімы і назаўжды застанецца ў сэрцы кожнага беларуса. Быкаў - сымбаль нязломнасці беларускага духу. 





Васіль Быкаў нарадзіўся ў 1924 г. на Вушаччыне, у 
вёсцы Бычкі. Сям'я зведала ўсе цяжкасці прымусовай ка- 
лектывізацыі - голад, бяспраўе. Пасля школы Быкаў ву- 
чыўся ў Віцебскім мастацкім тэхнікуме і ў фабрычна-за- 
вадской вучэльні. З пачаткам П-й сусветнай вайны мабі- 
лізаваны на абарончыя працы, з 1942-га ён у Чырвонай 
арміі. Скончыў пяхотную вучэльню, лейтэнантам трапіў 
на фронт. Быў некалькі разоў паранены, а пасля цяжкіх 
баёў пад Кіраваградам яго залічылі ў спісы загінулых, аб 
чым прыйшло паведамленне бацькам. Потым будучы 
пісьменнік ваяваў у Румыніі, Мадзяршчыне, Югаславіі, Аў- 
стрыі, быў узнагароджаны. 

Вайна назаўсёды стала асноўнай тэмай ягонай твор- 
часці. Усё жыццё ён асэнсоўваў падзеі, сведкам і ўдзель- 
нікам якіх давялося быць. У аповесцях “Жураўліны крык” 
(1960) і “Трэцяя ракета” (1962) дадзена рэалістычнае ад- 
люстраванне жорсткіх рэаліяў вайны, якое не ўкладалася 
ў афіцыйныя каноны сацрэалізму. Таму аповесць “Мёрт- 
вым не баліць” (1965) была фактычна забароненая са- 
вецкімі ідэолагамі. Беларуская эміграцыя аператыўна зрэ- 
агавала на гэта і выдала гэтую аповесць у 1966 г. у Нью- 
Ёрку. У 1970 г. выйшла аповесць “Сотнікаў”, што закра- 
нула тэму жыцця пад акупацыяй, адкідаючы старыя са- 
вецкія штампы. 

Аповесць “Знак бяды” (1982) стала паваротнаю ў твор- 
часці пісьменніка. У ёй Быкаў зрабіў спробу глыбей пра- 
аналізаваць падзеі нядаўняй гісторыі - вайны і сталінс- 
кай калектывізацыі, і супаставіць іхні ўплыў на лёсы лю- 
дзей. У аповесці лірычныя старонкі, поўныя замілавання 
сваім краем і ягоным людам, перамяжаюцца з апісаннем 
трагічных падзей. 

З прыходам перабудовы Быкаў пачынае шырэй і смя- 
лей закранаць забароненыя датуль тэмы. Выйшлі творы 
“Кар'ер” (1985) - пра незнікаючы ўплыў падзей ваеннага 
часу на сучаснае жыццё, “Аблава” (1989) - пра лёс раску- 
лачанай і высланай у Сібір беларускай сям'і, “На чорных 
лядах” (1993) - пра падзеі часоў Слуцкага паўстання. 

Васіль Быкаў бярэ актыўны ўдзел у грамадскім жыцці. 
Ён стаў адным з заснавальнікаў арганізацыі памяці ахвя- 
раў сталінізму “Мартыралог Беларусі”, адным з заснаваль- 
нікаў БНФ, першым Прэзідэнтам Згуртавання беларусаў 
свету “Бацькаўшчына”. 

Публіцыстыка Васіля Быкава, якая з'яўлялася ў гэты 
час у беларускім друку, уздымае сэрцы беларусаў, кліча на 
абарону сваёй мовы і культуры, на вывучэнне сапраўднай 
гісторыі, на здабыццё незалежнасці. Мастак, які валодаў 
рэдкай праніклівасцю і неверагоднай сілай уздзеяння, бяс- 
страшны змагар за незалежнасць сваёй любімай Беларусі, 


Быкаў пісаў аб барацьбе дабра са злом. Ягоныя творы 
былі перакладзены амаль на 40 моў свету. 

З набыццём незалежнасці прыходзяць новыя надзеі, 
але кебічаўскі “застой” і прыход да ўлады Лукашэнкі мя- 
няюць дзяржаўнае стаўленне да Быкава. Творы Быкава 
паступова здымаюць з выдавецкіх планаў, а набор кнігі 
“Сцяна” рассыпаюць па загадзе ідэолагаў. 

Недвухсэнсоўная пазіцыя пісьменніка ў абарону куль- 
туры і незалежнасці Беларусі, супраць дыктатуры, вы- 
клікала кампанію цкавання праз ідэалагічныя органы. 
Кніга Быкава “Сцяна”, тым не менш, выйшла ў 1997 г. 
на народныя грошы. Новыя творы пісьменніка працягва- 
юць выходзіць у газеце “Наша Ніва”. Для патрыётаў імя 
і творчасць Васіля Быкава зрабіліся сінонімамі Беларусі 
і Свабоды. 

А ўлады працягвалі цкаванне, не спыняючыся нават 
перад эпітэтамі кшталту “літаратурны паліцай”. Развяр- 
нулася бурная дзейнасць: ствараліся саюзы-асацыяцыі, 
ад чыйго імя рассылаліся пісьмы-патрабаванні зняць 
творы Быкава са школьных праграм. Пісьмаў было шмат, 
хаця аўтары часцей адны і тыя ж. Большасць ветэранаў, 
якіх намінальна ўцягвалі ў такія асацыяцыі, не падазра- 
валі, якія мэты прыкрываюць іхнімі імёнамі. 

Міністэрства культуры было “вымушана” рэагаваць 
на “патрабаванні ветэранаў” і абмежавала вывучэнне тво- 
раў Быкава. Але быкаўская праўда прарастае праз на- 
кіданае ідэалагічнае смецце і прымушае думаць аб зма- 
ганні высакародства і подласці. І тое, што савецкія ідэо- 
лагі лічылі геройскім, змяняла ацэнкавы знак. 

Вось рэальная сітуацыя. Фашысты, заняўшы вёску, 
пакідаюць у ёй гарнізон з 5 чалавек і ідуць далей. Папя- 
рэджваюць жыхароў: калі гарнізон будзе знішчаны, то вёска 
будзе спалена і жыхары яе пастраляныя. Ноччу прыхо- 
дзяць два дзясяткі партызанаў, справіцца з маленькім гар- 
нізонам ім няцяжка, у справаздачы наверх яны смаку- 
юць падрабязнасці, як голыя гітлераўцы выскоквалі з 
вокнаў і напорваліся на штыкі. А тое, што вёска спалена 
і жыхары яе пазабіваныя фашыстамі?.. 





Ь вая . . 





Тры гады таму ў Магілёве судзілі Васіля Быкава. Дак- 
ладней, судзілі газету “Тыднёвік Магілёўскі” і аднаго з яе 
аўтараў, які ўзяўся бараніць творы Быкава ад купкі каму- 
ністаў. Тыя лічылі, што гэтыя творы трэба выключыць са 
школьных праграм, бо яны “скажаюць праўду пра вайну”. 

Быкаў быў змушаны выехаць з Беларусі. Адносіны 
Васіля Быкава да цяперашняй улады засведчаны ў яго- 
най публіцыстычнай творчасці, у выступах на айчынных 
і міжнародных форумах, у СМІ, яны вядомыя ва ўсім све- 
це. Ён не прымаў таталітарызм, і таму на працягу апошніх 
8 гадоў пастаянна падвяргаўся нападкам і абвінавачванням. 

Быкаў вярнуўся на Бацькаўшчыну пасля доўгіх гадоў 
на чужыне і пражыў толькі З дні пасля свайго 79-га дня 
народзінаў. 


Пахаванне 


Была створаная дзяржаўная камісія для пахавання, 
але ў яе склад не былі запрошаныя ані Рыгор Барадулін, 
ані Генадзь Бураўкін - найбліжэйшыя сябры вялікага твор- 
цы, якім давярае сям'я Быкава. Насуперак волі сям'і, пла- 
навалася зладзіць вайсковы рытуал пахавання з жаўнер- 
скай вартай, аркестрам і салютам, пры гэтым не 
дапусціўшы нават кароткай жалобнай працэсіі па вуліцах 
горада. Чыноўнікі патрабавалі ад забітых горам жонкі і 
сына адмовіцца ад выканання жаданняў нябожчыка. Яны 
нават спрабавалі, мінуючы сям'ю, забраць з Бараўлянаў 
ягонае цела. Ім гэта не ўдалося. 

Сяргей Васільевіч, сын пісьменніка, сам накрыў баць- 
кава цела святым для Быкава бел- 
чырвона-белым сцягам, які людзі ў 
форме і ў цывільным патрабавалі 
прыбраць. Калі труну з целам Быка- 
ва прывезлі ў Дом літаратара, там 
былі прадстаўнікі камісіі па аргані- 
зацыі пахавання: міністр культуры 
Леанід Гуляка і дэпутат Мікалай Чар- 
гінец. Ім вельмі не спадабалася, што 
на труне Васіля Быкава быў бел-чыр- 
вона-белы сцяг. Пасля таго, як жон- 
ка пісьменніка Ірына настаяла, каб 
сцяг застаўся, афіцыйныя асобы па- 
кінулі Дом літаратара. 

Улада хацела зрабіць Быкава 
“сваім” у цяжкія для яго дні хваробы 
і нават цяпер - пры пахаванні. Але 
Васіль Быкаў належыць усяму на- 
роду, што і засведчыла ўсенародная 
павага, бо ў апошні шлях яго 
праводзілі і ветэраны з ордэнскімі 
планкамі, і сівыя бабулькі, і сярэд- 


няга веку жанчыны і мужчыны, і многія тысячы юна- 
коў і дзяўчат. Развітацца з Васілём Уладзіміравічам пры- 
ехала шмат людзей з глыбінных вёсак і гарадкоў 
Беларусі. Сцэна Дома Літаратара паплыла ў колькасці 
жалобных вянкоў і кветак. Сябры Згуртавання “Баць- 
каўшчына” таксама ўсклалі вянок ад сваёй арганізацыі 
і ад беларусаў Аўстраліі (па просьбе аўстралійскіх су- 
айчыннікаў). 

Калі найвышэйшай уладзе стала зразумела, што Бы- 
кава ў апошні шлях правядзе ягоны народ, дзяржаўнай 
камісіі быў дадзены загад спыніць дзейнасць. “Государ- 
ство уходит отсюда”, - сказаў міністр Гуляка, пакідаючы 
жалобную залю а 10-й гадзіне. 

Ад гэтага моманту жалобную цырымонію цалкам 
вялі грамадскія арганізацыі і партыі. Адбылася грама- 
дзянская паніхіда. А 15-й гадзіне труна паплыла напе- 
радзе велізарнай людской грамады. Ад пляцу Перамогі 
да пляцу Якуба Коласа труну неслі на плячах. Там, 
паводле жадання родных Быкава, яе змясцілі ў ката- 
фалк. У працэсіі ўдзельнічалі рыма-каталіцкі святар а. 
Уладыслаў Завальнюк, грэка-каталіцкі святар а. Андрэй 
Абламейка, праваслаўныя манахі. 

З пляцу Якуба Коласа дзесяткі тысяч чалавек са 
шматлікімі вянкамі і кветкамі суправаджалі жалобны па- 
язд да Усходніх могілак. Там пісьменніка адпявалі ўніяцкі 
і каталіцкі святары. На жалобнай паніхідзе каля магілы 
Васіля Быкава выступіў ягоны сябра, вядомы беларускі 
паэт Сяргей Законнікаў. Дамавіна апусцілася ў магілу, 
куды была высыпана і жменя зямлі з роднай нябожчыку 
Вушаччыны. А затым магіла Быкава акрылася, патанула 
ў безлічы вянкоў і кветак. Людзі доўга не хацелі 
разыходзіцца ад яе... 

Улады паабяцалі даць 5 аўтобусаў, каб ад пляцу Яку- 
ба Коласа да могілак можна было падвезці вянкі і частку 
людзей. Але замова на аўтобусы была скасаваная, а стан- 
цыя метро “Плошча Якуба Коласа” - зачыненая. 

Афіцыйны Мінск абурыўся тонам публікацый на 
смерць Быкава ў шэрагу медыяў, найперш расійскіх. Так, 
у артыкулах, напісаных аднадумцамі вялікага пісьменні- 
ка, дарэмна шукаць кампліменты на адрас кіраўніцтва 
Беларусі. Людзі, якіх па сэрцы разанула смерць Быкава, 
сказалі жорсткія і непрыемныя для ўлады словы. Стасункі 
пісьменніка і ягоных саноўных антыподаў былі акрэсле- 
ны ў жалобных эсэ так, як выглядалі насамрэч. Падобныя 
моманты вымагаюць гранічнай шчырасці і горкай праў- 
ды. Вялікі творца нават смерцю сваёй паказаў, хто сап- 
раўдны валадар сэрцаў людскіх. 

Інфармацыйны цэнтр МГА “ЗБС “Бацькаўшчына” 
На здымках: жалобнае шэсце за труной Васіля Быкава 

Львоў, Ўкраіна 


У Львове заснавана новая беларуская 
газета. Львоўская суполка беларусаў 
“Беларуская абшчына Львоўскай вобласці” 
клопатамі кіраўніка Сяргея Кулікова 
заснавала беларускую газету пад назвай 
“Весткі з Беларусі”. Выданне маецца 
выходзіць на 6-ці старонках і 
выкарыстоўваць тры мовы - беларускую, 
украінскую і рускую. 

Інфармацыйны цэнтр МГА “ЗБС 
“Бацькаўшчына” 


Вашынітон, ЗША 

Лідэры беларускай дыяспары правялі 
плённыя сустрэчы з амерыканскімі 
палітыкамі. Закраналіся пытанні аб пагрозе 
незалежнасці Беларусі, аб гарантыях 
беларускай незалежнасці, аб Акце аб 
дэмакратыі ў Беларусі, які будзе 
пастаўлены на галасаванне ў Кангрэсе. 
Таксама было пастаўлена пытанне аб 
дыскрымінацыі беларусаў у сувязі з 
выдачай іміграцыйных дакументаў. 
Прайшлі таксама сустрэчы ў 

Дзярждэпартаменце ЗША. 
“Народная Воля". 2003. 26 чэр. 


Каралявец (Калінінград), Расія 

5 ліпеня ў Караляўцы (Калінінгра- 
дзе) адбыўся штогадовы фэст “Дзень го- 
рада”. Які ў мінулыя гады, у фэсце бралі 
ўдзел нацыянальныя дыяспары, у тым ліку 


і “Беларускае таварыства культуры”. Сяб- 
ры Таварыства з сем'ямі, апранутыя ў 
нацыянальныя строі з бел-чырвона-белымі 
сцягамі і велічнай Пагоняй, віталі жыха- 
роў абласнога цэнтра шчыльнай сцяной. 
На беларускім падворку і канцэртнай пля- 
цоўцы завадатарам быў ансамбль Тава- 
рыства “Тутэйшыя музыкі”. А на падвор- 
ку ў беларускай гаспадыні для ўсіх зна- 
ходзілася “і чарка, і шкварка”, пад якія 
нетаропка цякла бяседа з суседзямі, сяб- 
рамі польскага таварыства, якія лёгка зна- 


ходзяць з табой і агульную мову, і агуль- 


ную Радзіму, бо усе яны - нашыя зем- 
лякі-каталікі, хто з Ваўкавыску, хто з 
Бабруйску, а хто з Віцебску. Прывезены 
з самой Польшчы смалец пад кілішак на- 
шай “Белавежскай” паціху вяртаў у мінуў- 
шчыну вялікага 

Міцкевіча і мужнага р 

Касцюшкі. І забываец- ій 

ца, як на пачатку шэс- Мй 

ця нейкі дзядзька ў 
цывільным кінуўся на 
14-гадовага хлопца, які ў 
трымаў самы вялікі І 
сцяг, з крыкамі: “Мы 
любим Белоруссию”, 1 
“Это фашистский 
флаг”, “Сколько вам 
заплатил Запад?” 
Малы не разгубіўся і ў 
запытаў: “Скажы што- 
небудзь па-беларус- : 
ку?” Пасля гэтага пра- 


вакатар схаваўся ў натоўпе. Забываецца і 
тое, што ўпершыню ўлады нас наўмысна 
“не заўважылі” і двойчы пад час шэсця 
“забылі” павітаць беларусаў, хаця ўзгад- 
валі ўсіх, нават таджыкаў. Відаць і Паго- 
ня, і бел-чырвона-белы сцяг паралізуюць 
язык нават расійскім чыноўнікам. 

Застаюцца сяброўскія сустрэчы і на- 
дзея. У памяці ўсплываюць поўныя хва- 
лявання словы падзякі нашых землякоў 
з “вялікай Радзімы”, якіх раз-пораз мы 
запрашаем на нашыя святы, дзе вольна 
лунае наш сцяг і наш герб. Дзеля гэтага 
варта жыць. Жыве Беларусь! 


Адам Каралявецкі 


На здымку: Беларуская суполка пад 
час шэсця. 





НАШЫЯ ПОМНІКІ 


Новы помнік М.Багдановічу 


Пры канцы чэрвеня, праз чатыры 
гады пасля конкурсу на найлепшы праект 
помніка Максіму Багдановічу ў Ялце, на 
магіле паэта ўсталяваны помнік. Помнік 
створаны скульптарамі Сяргеем і Львом 
Гумілеўскімі - задуменны Максім з 
кніжкай, а побач на падпорнай сценцы 
радкі з ягонага верша “Зорка Венера”: 
“Кожную ночку на зорку дзівіцца буду ў 
далёкім краю”. Вядомы беларускі 
скульптар Алесь Шатэрнік высока ацаніў 
мастацкія якасці новага надмагільнага 
помніка Максіму Багдановічу. Намеснік 
міністра культуры Беларусі Валеры 
Гедройц паведаміў, што помнік ужо 
асвечаны. Але пытанне ўрачыстага 
адкрыцця пакуль не вырашанае, яно 
знаходзіцца ў стадыі абмеркавання. 

Адзін з яго аўтараў Сяргей 
Гумілеўскі ўпэўнены, што помнік упісаўся 
ў мясцовасць, да яго добры падыход, усё 
выглядае прыстойна. Між іншым, спадар 
Гумілеўскі лічыць, што патрэбная 
ўрачыстая цырымонія адкрыцця помніка. 
Даследчык творчасці Максіма Багда- 
новіча Алесь Бяляцкі незадаволены 
пэўнай келейнасцю пры ажыццяўленні 
ўсяго гэтага праекту. Гэта павінна было 
ператварыцца ў падзею нацыянальнага 
маштабу, мяркуе ён. Натуральна, што сама 
ідэя магла б быць абмеркаваная ў 
шырэйшым коле. Помнік паставілі дДэ- 
факта, і не зрабілі з гэтага культурнай 
падзеі. У 20-я гады мінулага стагоддзя, 


калі на магіле Багдановіча ўсталёўваўся 
ранейшы помнік, у Крым ездзіў кіраўнік 
беларускага ўраду Цішка Гартны і 
дэлегацыя пісьменнікаў. 

Магілай паэта апякуецца мясцовая 
беларуская суполка, якая выступіла з 
ініцыятывай стварыць у Ялце філію 
Літаратурнага музея Максіма Багдановіча. 
У Ялце добрая, годная дыяспара 
беларусаў, якія даглядалі магілу дагэтуль 
і будуць даглядаць... 

Радыё “Свабода”. 2003. 4 ліп. 


Вяртанне Купалы 


Ідэя ўсталяваць помнік Янку Купалу 
ў Маскве ўзнікла 2 гады таму пад час 
Купалаўскіх чытанняў. Планавалася 
зрабіць гэта ў верасні 2002 г. і 
прымеркаваць да 120-гадовага юбілею 
паэта. Але, нягледзячы на агучаныя 
абяцанні мэра Лужкова, урад Масквы так 
і не падпісаў рашэнне аб узвядзенні 
помніка. Камісія па манументальным 
мастацтве мэрыі Масквы не зацвердзіла 
праект помніка. 

Ініцыятыву падхапілі прадстаўнікі 
беларускай дыяспары ў Маскве на чале з 
Антонам Сабалеўскім - актыўным сябрам 
Грамады беларускай культуры імя 
Ф.Скарыны г. Масквы, які неаднойчы 
наведваўся да кіраўніка Федэральнай 
нацыянальна-культурнай аўтаноміі 
“Беларусы Расіі” Францішка Каўрыгі. Але 
пошукі падтрымкі ў кіраўніцтва аўтаноміі, 
у пасольскіх ды іншых чыноўнікаў 


поспеху не мелі. 

Беларуская дыяспара ў Маскве пачала 
збор народных ахвяраванняў. Але мэрыя 
Масквы так і не вызначыла месца для 
помніка. Спачатку размаўлялі пра месца 
каля Беларускага вакзала. На пачатку 2002 
г. маскоўскія ўлады “канчаткова” 
вырашылі, што Янка Купала “прапішацца” 
ў скверы на Кутузаўскім праспекце. Потым 
агучылі ідэю аб размяшчэнні помніка на 
Неўскай плошчы. І нарэшце, аказалася... 
што месца для беларускага класіка ў 
сталіцы Расіі няма. 

Гісторыя старая і адбывалася 
неаднойчы. Пяць гадоў таму маскоўскія 
беларусы хацелі павесіць мемарыяльную 
дошку на будынку, у якім знаходзіўся 
Універсітэт імя Шэняўскага, дзе калісьці 
вучыўся паэт. Звярталіся ў мэрыю і да 
беларускага кіраўніцтва, але зноў 
безвынікова. 

Тым часам, да 200-годдзя Пушкіна 
помнік рускаму паэту паставілі ў 
гістарычным месцы беларускай сталіцы, 
дзе Пушкін ніколі не бываў. Янка Купала 
жыў, вучыўся і загінуў у Маскве. Але і 
праз 60 гадоў пасля смерці нашага Песняра 
расійскія ўлады не ўшанавалі яго памяць. 

Убачыўшы тупіковасць гэтай сітуацыі, 
адзін з ініцыятараў стварэння помніка 
Антон Сабалеўскі выкупіў помнік нашаму 
Песняру і прывёз да сябе на Радзіму, У 
Глыбокае, дзе 8 ліпеня гэтага года падарыў 
яго Глыбоцкаму краязнаўчаму музею. 

Інфармацыйны цэнтр МГА “ЗБС 
“Бацькаўшчына” 


б -----......-.----азецісая 


Беларусы Комі (Расія) 


Летам шмат прадстаўнікоў беларускай 
дыяспары прыязджаюць у Беларусь, 
наведаць сваякоў, паглядзець родныя 
мясціны. Пад час такой паездкі ў офіс 
“Бацькаўшчыны” завітаў старшыня 
Беларускай нацыянальна-культурнай 
аўтаномііі “Беларусь” у Рэспубліцы Комі 
Аркадзь Крупенька з жонкай. Гутарка 
адбылася даволі працяглай і гэта можна 
зразумець, з часоў апошняй сустрэчы 
прайшло больш за год. Тады дэлегацыя 
“Бацькаўшчыны” разам з гуртом “Стары 
Ольса” наведала 3-х гадовы юбілей 
Беларускай аўтаноміі ў Комі. 

Засяленне беларусамі гэтых краёў мае 
сваю спецыфіку: яно не было такім 
масавым як у Іркуцкай альбо 
Новасібірскай вобласці. У Комі няма 
беларускіх вёсак, і таму праца па пошуку 
беларусаў даволі складаная. Беларуская 
дыяспара ў Комі займае 4-е месца (27 
тысяч) па колькасці пасля рускіх, комі і 
ўкраінцаў. За З гады працы Аўтаноміі 
беларускія суполкі ўтварыліся ў Варкуце, 
Інце, Саснагорску, Ухце, Усінску і Троіцка- 
Пячорскім раёне. Створаны беларускія 
мастацкія калектывы, працуе беларускі 
хор. У мінулым годзе праводзіліся 
вечарыны, прысвечаныя Францыску 
Скарыну і Еўфрасінні Полацкай. Ідзе праца 
над кнігай пра гісторыю беларусаў у гэтым 
краі і пра знакамітых асоб беларускай 


дыяспары. У Інце праходзяць заняткі па 
вывучэнню беларускай мовы. Беларусы 
ўсяго за тры гады сталі самай актыўнай і 
ўплывовай дыяспарай Комі. 

Вельмі доўга памочнікам у мера- 
прыемствах, якія ладзіла Аўтаномія, быў 
сябра арганізацыі, прадпрымальнік Віктар 
Сулкоўскі. Сёння, на жаль, ён вымушаны 
закрыць сваю справу і пераехаць у Маскву. 
Праца беларускай дыяспары Комі 
ўскладняецца яшчэ і тым, што скасавана 
Міністэрства па працы з нацыянальнасцямі. 
Але беларусы Комі маюць аптымізм. 
Наперадзе арганізацыя юрыдычнай кан- 
сультацыі з мэтай аказання дапамогі 
беларусам, ушанаванне беларускіх сем'яў 
- захавальнікаў беларускіх традыцый, 
правядзенне культурных мерапрыемстваў 
і, зразумела, супрацоўніцтва з Радзімай. 

Інфармацыйны цэнтр МГА “ЗБС 
“Бацькаўшчына” 


Нашчадкі “Самаходаў” 

Беларусь наведаў унікальны беларускі 
гурт з Цюменскай вобласці “Вячоркі”. 
Унікальнасць яго ў тым, што ўсе 
ўдзельнікі калектыву - прамыя нашчадкі 
беларусаў-перасяленцаў. Іх продкі ў ХІХ 
стагоддзі пешшу прайшлі шлях ад Магі- 
лёўскай губерні да далёкай Сібіры, за што 
атрымалі паважную мянушку “Самаходы”. 
Цікава, што беларусы-перасяленцы новым 


паселішчам давалі назвы сваіх родных 
беларускіх вёсак - Ермакі, Баркі, Пакроў- 
ка, Ярлоўка, Распаліха, Новамікольскае, 
Асінаўка. 

Сярод насычанай праграмы візіту (фе- 
стываль, прыём у міністра і г.д.) землякі 
знайшлі час наведаць офіс “Бацькаўшчы- 
ны” і сустрэцца з прадстаўнікамі Беларус- 
кага студэнцкага этнаграфічнага тавары- 
ства. Фальклорны ансамбль “Вячоркі” 
цалкам паходзіць з вёскі Вікулава. Кіруе 
гэтым ужо вядомым гуртом Валянціна 
Міхіенка. Спадарыня Валянціна - вельмі 
працаздольны і ўдзячны кіраўнік, клапо- 
ціцца пра захаванне для дзяцей і ўнукаў 
самабытнай культуры продкаў. 

Даўно жывуць беларусы ў Сібіры, але 
не страцілі сваю культуру. Захаваліся 
дзівосна прыгожыя беларускія песні. Пры- 
чым выконваюць родныя песні так, што 
праславіліся на палову Сібіры. Ансамбль 
“Вячоркі” - пастаянны ўдзельнік фесты- 
валяў. У іхнім пакоі ў раённым Доме куль- 
туры паўсюдна вісяць граматы і дыпло- 
мы прэстыжных фестываляў і конкурсаў. 

Апекавалася гуртом у паездцы па Бе- 
ларусі загадчык аддзела беларускай куль- 
туры Цюменскага Палаца будаўнікоў 
Людміла Татарынцава. Музей “Беларусь”, 
які створаны пры аддзеле, утрымлівае 
ўнікальныя рэчы беларусаў ХІХ стагод- 
дзя. 

Інфармацыйны цэнтр МГА “ЗБС 
“Бацькаўшчына” 


Беларускія зборы ў ЗША і Канадзе 


Нядаўна з'явілася паведамленне пра 
тое, што Бібліятэка ўніверсітэту Ратгерс 
заклала падмурак беларускае калекцыі, 
набыўшы архіў паэта Янкі Золака (Анто- 
на Даніловіча) і збор беларускіх кніг і 
архіў д-ра Янкі Запрудніка. 

У Вашынгтоне, у Нацыянальным ар- 
хіве ЗША, ёсць матэрыялы з польскай ам- 
басады пра падпольныя рухі ў Заходняй 
Беларусі (КПЗБ, Беларуская Сялянска- 
Работніцкая Грамада). Патрабуюць до- 
следу архівы Джорджтаўнскага ўніверсі- 
тэту, у заснаванні якога адыграў важную 
ролю наш зямляк а. Францішак Дзеру- 
жынскі з Воршы. Не выключана, што туды 
маглі трапіць карціны, вывезеныя з По- 
лацкай акадэміі 150 гадоў таму. Дарэчы, 
у Езуіцкіх архівах у Балтыморы захоўва- 
ецца перапіска кс. Дзеружынскага. 

Ёсць беларускія матэрыялы і ў Нью- 
Ёрку. Так, у Інстытуце Пілсудскага мож- 
на знайсці матэрыялы, звязаныя з Бела- 
рускай вайсковай камісіяй, з дзейнасцю 
Алеся Гаруна, “Страявы Статут” Ф.Куша- 
ля з 1919-га года. У Бахмецеўскім архіве 
Калумбійскага ўніверсітэту захоўваюцца 
матэрыялы дарэвалюцыйнага менскага 
губернатара. Інстытут габрэйскіх досле- 
даў ІВО (Нью-Ёрк) мае матэрыялы пра 
габрэяў Беларусі, пра Другую сусветную 
вайну ў Беларусі, матэрыялы пра Заход- 


Бюлетэнь інфармацыйнага цэнтра 
МГА “ЗБС “Бацькаўшчына”. 
Распаўсюджваецца на правах 

унутранай дакументацыі. 


нюю Беларусь міжваеннага часу. Экспаз- 
іцыя Музею міграцыі на Эліс-Айленд мае 
пашпарты БНР, па якіх у Амерыку прые- 
халі беларускія эмігранты. 

Вартыя ўвагі таксама Чыкага і 
Кліўленд - у тамтэйшых Публічных 
бібліятэках ёсць сфільмаваныя ў 1930-я 
гады іміграцыйныя архівы і матэрыялы, 
у тым ліку аб даваеннай і дарэвалюцый- 
най беларускай эміграцыі. У Чыкага ёсць 
матэрыялы Язэпа Варонкі - мемаранду- 
мы Этнічнай рады, а таксама царкоўныя 
дакументы. 

У Стэнфардзе (Каліфорнія) пры 
ўніверсітэце ёсць вядомы Гувераў інсты- 
тут, дзе захоўваюцца матэрыялы Амеры- 
канскай дапамаговай адміністрацыі, якая 
займалася размеркаваннем дапамогі савец- 
кай Расіі. Філіі знаходзіліся і ў савецкай 
Беларусі (Віцебск, Гомель, Менск), і шмат 
дакументацыі трапіла ў Гувераў інстытут. 
У калекцыі, прысвечанай эміграцыі, ёсць 
паперы Ю.Сабалеўскага, І.Касяка. Матэ- 
рыялы, якія асвятляюць жыццё Заходняй 
Беларусі, можна знайсці ў паперах польскіх 
консульскіх устаноў, што таксама захоў- 
ваюцца ў Гувера. 

У Сэнт-Поле, пры ўніверсітэце Міне- 
соты створаны архіў гісторыі іміграцыі, 
дзе ёсць прыватныя архівы В.Пануцэвіча, 
Ч.Будзькі, В.Жук-Грышкевіча, В.Пунтуса, 


Меркаванні аўтараў публікацый 
могуць не супадаць з думкай 
рэдакцыі, друкавацца дзеля 
палемікі. Адказная за выпуск 

Алена Макоўская. 
Наклад 200 экз. 


Ю.Сабалеўскага. Д-р Вітаўт Кіпель перадаў 
туды архіў, сабраны пры напісанні кнігі 
“Беларусы ў ЗША”. 

Ва Універсітэце Масачусетс захоў- 
ваецца архіў польскага даследчыка 
Ю.Абрэмбскага, які ў бальшыні складаецца 
з матэрыялаў аб Піншчыне, у тым ліку 
шматлікіх фотаздымкаў і рукапісаў 
недрукаваных прац. 

У Таронта, у Нацыянальным архіве 
Канады, існуе калекцыя, прысвечаная 
беларускай эміграцыі. Ёсць там і пашпарты 
БНР. Між іншага, туды перадаў свой архіў 
журналіст С.Хмара з умовай адкрыць яго 
праз 50 гадоў. 

Каштоўныя матэрыялы маюць архівы 
БАЗА ў Нью-Ёрку і Кліўлендзе, 
Беларускага кангрэсавага камітэту ў Нью- 
Джэрсі, іншых беларускіх арганізацый, 
сховішчы дакументаў пры беларускіх 
цэрквах у ЗША і Канадзе. Не менш 
каштоўнымі ёсць прыватныя архівы, што 
сёння знаходзяцца ў актыўных дзеячоў 
эміграцыі або іхніх нашчадкаў. Важна, каб 
гэтыя архівы былі захаваныя для 
даследчыкаў і для беларускага народу, які, 
мы верым, яшчэ ацэніць адданасць і 
ахвярнасць сваіх сыноў і дачок, што 
апынуліся на чужыне. 

Віталь Зайка. 
“Беларус”. 2003. красавік 

